

సంఘజీవి

మంచి కబురు గానివ్వండి, చెడు కబురు గానివ్వండి, పెదవి
దాటిన తర్వాత అది పెన్ననే లంఘించగలదంటారు.
పెన్ననే దాట గలిగినప్పుడు కమలాకరం ద్వారా పద్మావతికి
తెలిసి, పద్మావతి ద్వారా ఎదురింటి సుందరమ్మక్కకు, ప్రక్క
యింటి పార్వతమ్మ పిన్నికి తెలిసిన కబురు వాయువేగంతో
చిలవలు పలవలుగా వీధి వీధంతా అల్లుకపోవడంలో ఆశ్చర్య
మేనుంది ?

వీసుల విందుగా ఒక పాటను వినిపించి, ఆ పాటకు
అనుబంధంగా తలనొప్పిమందు కొనుక్కోమని హితవుజెప్పే
సిలోను రేడియో ప్రసారంలాంటి ప్రచారం ఎదురింటి సుంద
రమ్మక్కది! “విన్నావా రంగమ్మత్తా! మరీ... పద్మావతికట,
పది పదిహేనురోజుల్లో ఒక వంటలక్క అత్యవసరమట!

ఎందుకూ అనండి! అదేం ప్రశ్నండీ, వచ్చే అతిథులకు కాఫీలు, ఫలహారాలు ఆఫీసు గదిలోకి సరపరా చేయిస్తూ, వాళ్ళకు లభ్యం కావలసిన ఆదరణ మర్యాదలో ఎలాటి లోపమూ జరక్కండా చూచుకోవలసిన బాధ్యత తన భుజాలపైన వుండగా, ఆవిడ వంటగదిలో గంజి వార్చుతూ కూచుంటే ఎలా జరుగుతుందండీ, మీ పిచ్చిగానీ! ఆవచ్చే అతిథి తాశీద్దారుగావచ్చు. లేదా ఏ పంచాయితీబోర్డు ప్రెసిడెంట్ కావచ్చు. అదీ కాదంటావా ఎం. యల్. ఏ గారి బావమరిదికి తోడల్లుడి వ్రేలు విడిచిన మేనల్లుడైనా గావచ్చు” అంటూ ఆమె ప్రతివాక్యం చివరా ఏ సింధుబైరవో, ఏ అఠాణానో, లేదా ఏ హిందూస్థానీ కాఫీయో ఆలాపించి, చిట్టచివర “విషయ మేమిటంటే రంగమ్మ త్తగానూ! ఆవిడ భర్తగారికి ప్రమోషను రాబోతున్నదట! ‘అట’ ఏమిటండీ అపశకునం లాగా! వచ్చేసినట్టే లెక్కట!” అంటూ అసలు సంగతికి రంగులు పూసి, మెరుగులుదిద్ది గాలిలోకి వదిలేసింది.

నలుగురైదుగురు బిడ్డలతో వేగుతూ, తాలూకాఫీసులో పనిచేస్తున్న భర్తకూ, మరిదికీ వేళకు సరిగా వంటలూ, వడ్డనలూ నిర్వర్తింపవలసి వున్న సుందరమ్మకంటే ప్రక్కయింటి సార్వతమ్మ పిన్ని బాగా తీరుబడివున్న మనిషి! కొడుకులూ, కోడళ్ళూ కాపురం చక్కబెట్టుకుంటూ వుండగా, యిక సంసారంతో మనకేంపని అన్నట్టు నాళం వారి వీధిలో ఈ కొసనుంచీ ఆ కొసదాకా దిగినకడప ఎక్కకుండా ప్రతియింటికీ వెళ్ళిరావడం ఆమె అనుదిన కార్యక్రమం. పోస్టు

మేన్ పొరుగుూళ్ళ నుంచి వచ్చిన వుత్తరాల్ని ఎవరివి వాళ్లకు
 అప్పు జేప్పుతాడు, పాఠ్యతమ్మ స్థానికవార్తల్ని యింటింకీ
 చేరవేస్తుంది. కాదంటే ఒక చిన్న తేడా లేకపోలేదు. అతడు
 కొలువుచేసేది నూకలకు! ఈమె యిల్లిల్లా తిరిగేది ప్రొద్దు
 పోకడకు!

“ఐనా అదృష్టమంటే అలా వుండాలి.”

పాఠ్యతమ్మచేత అదృష్టంగా భావింపబడుతున్నదేది?
 ఆ అదృష్టం యిప్పు డెవర్ని వరించింది? అన్న ప్రశ్నలకు
 జవాబుకోసం ఎదుటి వాళ్లు తనవైపు కుతూహలంతో
 చూస్తుంటే, వాళ్ళల్లో ఉత్కంఠ రగులుకోడానికి నాలుగైదు
 క్షణాలు తెరపియిచ్చి మళ్ళీ ప్రారంభించేది పాఠ్యతమ్మ.

“ఉద్యోగంలో చేరి అయిదారేళ్ళయినా కాలేదు.
 అప్పుడే ప్రమోషనా! అందులోనూ ఆ డిపార్టుమెంటులో
 వినడానికే అబ్బురంగావుంది. గుమస్తాగా వున్నంతకాలం
 అతడు సైకిలుతోనే సరిపెట్టుకున్నాడనుకో! కానీ యికమీదట
 ఆఫీసరు హోదాకు, సైకిలుకు ఎక్కడి కెక్కడి చెప్పు! అందు
 కని కమలాకరం సైకిలమ్మేసి మోటార్ సైకిలు కొనుక్కో
 బోతున్నాడట! ఇక రేడియో కొనడమేమో తప్పనిసరి!
 అంతేనా! ఇంట్లో పెలిఫోను లేకపోతే క్షణం సాగుతుందా
 పిన్నిగానూ అంది పద్మావతి! అవును మరి! ఎలా సాగుతుంది?
 భర్త ఆఫీసులోకూచుని ‘అలోమనీరా’ అంటే, యిటు యింట్లో
 నుంచీ ఈవిడ...”

“అలో మదీరా ఏమిటండీ పిన్నిగానూ, మక్కా-మదీనా
లాగా! ‘హలో మైడియర్’ అనాలి.”

“అదేమిటోనమ్మా, ఆ చోద్యాలు నాకేం తెలు
స్తాయి?” అంటూ అమాయకత్వం ప్రకటించి ప్రమోషను
రాగానే కమలాకరం యింట్లో తీసుకరానున్న మార్పుల్ని
గురించి తను పద్మావతిని వుబుకించి తెలుసుకున్న విషయా
లన్నింటినీ ఏ కరువు పెట్టసాగేది పార్వతమ్మ.

విస్తృతరంగంలో, విరివిగా కొనసాగుతున్న ఈ
ప్రచారంవల్ల కలిగిన సద్యఃఫలితాలు యిటు పద్మావతికీ, అటు
కమలాకరానికీ అమందానందాన్నే కలిగించాయి. వీధిలో
ఎదురైనప్పటికీ పెదవికదిపి పలకరించడమే బ్రహ్మాండమైన
రిటయిర్లు సబ్ కలెక్టరు రాజాద్రిరావునాయుడుగారు, కమలా
కరం ఆఫీసుకు వెళ్తుండగా కిటికీలోనుంచీ చూచి “ఏమిటోయ్
కమలాకరం ఈ మధ్య కనిపించడమే మాచేశావే! తీరికై నప్పుడు
యిలా డాగూడదూ! ఏదైనా మాట్లాడుతూకూచోవచ్చు.
ప్రోద్దుపోయి చావడంలేదయ్యా పాడూ!” అన్నాడు. అదే
వీధిలో కాపురముంటున్న డిప్యూటీతాశీల్దారు చిదానందం,
సైకిలుపైన వెళ్తున్నవాడు కమలాకరం యింటిముందర ఆగి,
ఏమంజోయ్ కమలాకరంగానూ! పైవారం క్లబ్బు కార్య
వర్గాన్ని కొత్తగా ఎన్నుకోబోతున్నారన్న సంగతి మీకు
తెలుసుగదూ! నామట్టుకు నేను రెండేళ్ళు సెక్రేటరీగా పని
చేశాను. నాతల బొప్పికట్టింది. మీ కభ్యంతరం లేకపోతే
నేను సెక్రేటరీగా మీపేరు ప్రతిపాదింప దలచుకుంటున్నాను.

ఏమంటారు? అన్నాడు. ఎన్నడూ లేనిది, ఎదురింటి శ్రీమన్నారా
యణ పండుగా పబ్బమూగానీ మామూలు రోజున కమలా
కరాన్ని భార్యాసహితంగా తీసుకెళ్ళి విస్తరి వరహాచేసే విందు
భోజనం పెట్టాడు!

కమలాకరానికి ఆశ్చర్యం కలిగింది? ఐతే తన హోదా
రిటయర్లు సబ్ కలెక్టరుగారితో బాతాఖానీ వేయడానికి
తగినంతవరకూ పెరిగిందన్నమాట! రిక్రియేషన్ క్లబ్బుకు
కార్యదర్శిత్వం నెరప గలిగినంతవరకూ పెరిగిందన్నమాట!
లోలోపల అసూయవున్నా, ఎదుటివాడు తనకు తప్పని సరిగా
నయినా గౌరవించక తీరనంతవరకూ పెరిగినదన్నమాట!

‘ధన్యోస్మి, ధన్యోస్మి’ అనుకోబోయాడు కమలాకరం!

‘ఆ ప్రమోషను కాస్తా వచ్చేంతవరకూ ఆగకూడ
దటయ్యా’ అంది అంతరాత్మ.

‘పోనీ, అలాగేలే! ఇప్పుడేం తొందర’ అనుకున్నాడు
కమలాకరం,

గాలిలో తేలిపోతూ కమలాకరం యింట్లో ప్రవేశించే
సరికి, పద్మావతి ద్వారబంధాలకు ఎలాటి తెరలు వ్రేలాడ
దీయాలన్న తలపోతలో లీనమైవుంది. ఆమె ఆలోచనకు అంత
రాయం కలిగించడమెందుకని కమలాకరం నిశ్శబ్దంగా కుర్చీలో
కూర్చున్నాడు.

అర్థనిమిషాలిత నేత్రాలతో, గోడకానుకుని ఆలోచిస్తూ
నిల్చున్న పద్మావతి పెదవులపైన శుక్ల పంచమినాటి లేత

వెన్నెల్లా ఓ హాసరేఖ మెరసిపోతూ వుండడం కమలాకరానికి కనిపించింది. కారణమేమిటా అని అతడూ ఆలోచిస్తూనే వున్నాడు. ఇంతలో పద్మావతి వున్నట్టుండి పక్కన నవ్వనే నవ్వేసింది!

“ఏమిటి పద్మా?” అన్నాడు కమలాకరం.

పద్మావతి ఉలికిపడి “మీ రెప్పుడొచ్చారు?” అంది.

“నే నిప్పుడే వచ్చానుగానీ, నువ్వెందుకు నవ్వావో చెప్పవూ” అన్నాడు కమలాకరం.

“అదిగాదండీ! లోకపు తీరును తలచుకుంటే ఎవరికై నా నవ్వేవస్తుంది.”

“ఆ లోకపుతీ రెలాటిదో నన్నూ తెలుసుకోనివ్వు మరి!”

“ప్రక్కంటి సరోజమ్మ వుందిగదండీ! ఆవిడ పుట్టింటి నుంచీవస్తూ ఓ డిజైన్ల పుస్తకం పట్టుకొచ్చింది. ‘ఈ పుస్తకాన్ని తీసుకెళ్ళాను సరోజా! ఒకటి రెండు డిజైన్లు కాపీ చేసుకుని మళ్ళీ ఇచ్చేస్తాను’ అన్నాను. ‘రేపు తీసుకెళ్ళువులే, మాపు తీసుకెళ్ళువులే’ అంటూ నాలుగైదురోజులు జరిపేసింది. ఆ తరువాత నే నడగడం మానుకున్నాను. ఈ రోజువుదయం ఆవిడ వచ్చి ‘మరే మనుకోకు వదినా! ప్రక్క వీధిలో ఎవరో ఈ పుస్తకాన్ని తీసుకెళ్ళి ఇప్పుడే తెచ్చియిచ్చారు. అవసరమున్నంతవరకూ దీన్ని నీ దగ్గరే వుంచుకో’ అని చెప్పి వెళ్లింది.”

“ఇందులో నవ్వడాని కేముంది పద్మా?”

“లేకేం వుంది! నేను ప్రతిరోజూ ఆ సరోజమ్మ కూతుర్ని అడిగి తెలుసుకుంటూనే వున్నాను. ఆపిల్ల ‘పుస్తకం అలమారాలో వుంద త్తయ్యా! నేనిప్పుడుగూడా చూచాను’ అంటుంది. ఆ అయిదేళ్ళ పిల్లకింకా అబద్ధాలు అలవాటు కాలేదు కదండీ మరి!” అంటూ మళ్ళీ నవ్వేసింది పద్మావతి.

“ఐతే నువ్వికమీదట ఏ నస్తువుకోసంగానీ యిరుగింటి వాళ్ళనీ, పొరుగింటి వాళ్ళనీ, ప్రాధేయపడవలసిన అనసరం లేదేమో పద్మా! కాకితో కబురంపినావాళ్ళే స్వయంగా తెచ్చియివ్వగల రనుకుంటాను” అన్నాడు ఇంచుక విస్మయంతో కమలాకరం.

“కానీ ప్రపంచకంలో అందరూ సరోజమ్మలాంటి భోళా మనుషులేవున్నారటండీ! అబ్బో, నోటితో మాట్లాడుతూ నొసలితో వెక్కిరించే వాళ్లెంతమంది? కొళ్ళాయి దగ్గర నుంచీ నేను నీళ్ళు తెచ్చుకుంటున్నప్పుడు చూడాలి వీళ్ళ ముఖాలు! కత్తివేటుకు నెత్తురు చుక్క కనిపించదనుకోండి! అవలా పారిపోవడం ఎందుకంటారు?”

“అసూయ పద్మా అసూయ!” అన్నాడు కమలాకరం! “ఐతే ‘అసూయ’ అనేది ఎదుటి వాళ్లని హింసించే ఆయుధంగా ఎన్నడూ వుపకరించలేదు. అది ఎవరికి వాళ్ళనే చెడదనే వ్యాధి. అందుకు నువ్వు మరేం బెంగపెట్టుకోకు పద్మా! కుళ్ళేవాళ్ళముందరే కులకాలన్నాడు...”

*

*

*

జీవితం మానవు డాశించినంత సాఫీగానే గనుక జరిగి
పోతే ఆ తరువాత లోకంలో కథలకు అభావమేనేమో
అనిపిస్తుంది.

ఇదెంతవరకూ నిజమోగానీ కమలాకరం ఆశించినట్టుగా
అతనికి పదిరోజుల్లో ప్రమోషనే గనుక లభ్యమే వుండినట్ట
యితే, యిప్పుడిక్కడ కథంటూ ఒకటి సంభవించడానికి
ఆస్కారమే లేదు.

కమలాకరానికి ప్రమోషను రాలేదు!

ఆఫీసులో ఏర్పడిన ఖాళీకి కమలాకరాన్ని ప్రమోట్
చేయడానికి బదులు, మరొకచోటునుంచీ ఒక ఉద్యోగిని
ఆస్థానానికి బదిలీచేశారు.

ఆఫీసుగురు కమలాకరాన్ని తన గదిలోకి పిలిపించి
“మనలాంటి ఉద్యోగులు ఆశాభంగానికి తట్టుకోవలసివుంటుంది
కమలాకరం! కానీ నువ్విందుకు పెద్దగా విచారం పెట్టుకోవలసిన
అవసరంలేదు. కాళ్ళకు చుట్టుకున్న పాము కరవకమానదు!
నీ పేరు లిస్టులోవుంది. ఎప్పుడో నీకు తప్పకుండా ప్రమోషను
వస్తుంది” అన్నారు.

సూర్యాస్తమయం తర్వాత చెన్నుదొరగిన పద్మా
కరంలా ఆ వార్త విన్న కమలాకరం ముఖం చిన్నబోయింది.

“ఏముఖం పెట్టుకుని నేను పద్మావతిని చూడను” అని
లోలోపలే బిట్టు వాపోయాడు కమలాకరం.

కానీ ముఖం తప్పించుకుని తిరగడానికి మరొకరూ,
మరొకరూ గాదు! స్వయానా అర్థాంగి! సాయంత్రం ఎనిమిది
గంటలకై నా యింటికి వెళ్ళక తప్పలేదు కమలాకరానికి!

“ఈయన యుద్ధంలో ఓడిపోయి వచ్చిన సేనానిలా
వున్నారేమో?” అనుకుంది పద్మావతి.

కొండ కొమ్ముమీద నిలబెట్టిన పద్మావతిని హఠాత్తుగా
లోయలోకి తోసివేయలేక పోయాడు కమలాకరం. చేతిని
పట్టుకుని నిండు చెరువులోకి తీసుకెళ్ళినట్లు ఆమెను నిరాశలోకి
మెల్ల మెల్లగా నడిపించుకుని వెళ్ళాడు. అందుచేత అసలు
విషయాన్ని వివరించి చెప్పడానికి అరగంటసేపు పట్టింది.

ఈ అరగంటసేపట్లో పద్మావతి ముఖాన కృష్ణపక్షం
కళలుమార్చుకుంది. చిట్టచివర అక్కడ నిండు అమావాస్య
నెల నాటుకపోయింది.

వేదనలతో, వేడినిట్టూర్పులతో భార్యా భర్తల కా
రాత్రి గడచిపోయింది.

తెల్లవారుజామున కాసేపు నిద్రపోయి లేచిన తర్వాత
వాళ్ల కా వేదన కాస్తా వుపశమించినట్టే కనిపించింది.

కానీ పుండుపైన కారం చల్లడానికి సంఘమంటూ
ఒకటి తమచుట్టూవున్నదన్న సంగతి వాళ్ల కప్పటికి అంత
స్పష్టంగా తెలియదు. ఒకవేళ తెలిసినా ‘బాధలో బాధ!
దాని లెక్కేమిటి?’ అనే వాళ్ళు తలపోశారు.

కానీ పుండువల్ల కలిగే బాధకంటే, దానిపైన కారం
చల్లడంవల్ల కలిగే బాధే దుర్భరమన్న సంగతి ఆకళించుకో
డానికి వాళ్ల కెంతోకాలం పట్టలేదు,

ప్రమోషను రాబోతున్నదన్న విషయానికి మల్లెనే,
అది రాలేదన్న విషయాన్ని గూడా మున్ముందుగా పసిగట్టి,
పసిగట్టుకుని ఆ వార్తను ప్రచారం చేసిపెట్టిన ఘనత మళ్ళీ
ఎదురింటి సుందరమ్మకు, ప్రక్కయింటి పార్వతమ్మకే దక్కింది.

పదకొండు గంటలకు కమలాకరం భోజనం చేసి ఆఫీ
సుకు వెళ్ళిపోయిన తర్వాత, పద్మావతి చాపమీద పడుకుని
ఏదో చదువుకోడానికి ఉద్యమిస్తుండగా “ఏమిటమ్మోవ్
పద్మావతి! ఏదైనా డిటెక్టివ్ నవల లున్నాయా?” అంటూ
లోపలికి వచ్చింది సుహాసిని. సుహాసిని చిదానందం గారి
భార్య.

పద్మావతి తెల్లబోయి “అబ్బే, నేను డిటెక్టివ్ నవ
లలు చదవను గదండీ!” అంది.

“పోనీగానీ మీకు వంటలక్కతో అవసర ముందన్నా
వట! సుందరమ్మ చెప్పింది. నా ఎరుకలో ఒకావిడ ఎక్క
డైనా పని చూపించమని వేధించుక తింటోంది. మీకు కావ
లసి వస్తే రేపటినుంచే ఏర్పాటు చేస్తాను.”

“అబ్బే, మాకు వంటలక్క ఎందుకండీ?” మోకాళ్ల
మీద తలానించుకుని చాపపైన గీతలు గీస్తూ అంది పద్మావతి.

“ఏమోలే! ఒక మాటడిగి చెబుతానన్నాను. ఐతే డిటెక్టివ్ నవలలు లేవన్నావు గదా! వెళ్తాను మరి. ఎలాగూ రేడియో వుంది గదా! వింటూ కూచుంటాను.”

వెళ్ళిపోతున్న సుహాసినిని చూస్తూ అలాగే బొమ్మలా కూర్చుండి పోయింది పద్మావతి. ఈమె తనను వెదుక్కంటూ వచ్చింది నిజంగా డిటెక్టివ్ నవలలకోసమేనా! కాదు. తను అలాటి నవలలు చదవదని యీమెకు హాథిగా తెలుసు. ఈమె వచ్చింది—ఒకటి, నీది వంటలక్కను పెట్టుకునే ముఖమేనా అని దెప్పిపొడవడానికి—రెండు, తమకు రేడియో వుందన్న విషయం తనకు జ్ఞాపకం చేయడానికి!

ఆ రోజురాత్రి పదిగంటలప్పుడు ఎవరో తలుపు తట్టుతూ వుండడం విని, కమలాకరం గబగబా వెళ్ళి తలుపు తీశాడు.

మెట్లమీద నిల్చున్న యువకుడు “నేను అత్యవసరంగా గుంటూరులో వున్న మా బంధువులతో మాట్లాడాలి సార్! మీ యింట్లో ఫోన్ వుందిగదండీ!” అన్నాడు.

“మేము ఫోను పెట్టించుకో లేదండీ!” అన్నాడు కమలాకరం.

“అలాగా! మన్నించండి సార్! ఎవరో రాంగ్ ఇన్స్పెక్టేషన్ యిచ్చారు” అంటూ అతడు తల వంచుకుని చరచరా వెళ్ళిపోయాడు.

అతడిలా అడిగినందుకే కాదుగానీ, ఈ దృశ్యాన్ని ఎదురింటి శ్రీమన్నారాయణ కిటికీలోనుంచీ చూస్తున్నందుకు నిలువునా కృంగిపోయాడు కమలాకరం.

అంతటితో ఏమైంది? నాలుగునాళ్లు గడచిపోయిన తర్వాత ఓ రోజు సాయంత్రం ఆరుగంటలకు ఓ కంపెనీ ఏజంట్లు మోటార్ సైకిలు పైన హుటాహుటిగా వచ్చి కమలాకరంతో బేటీ అయ్యాడు. ఏమిటి, ఎందుకు ప్రశ్నిస్తూ వుండగానే అతడు కమలాకరాన్ని వీధిలోకి లాక్కొచ్చి “చూచారా సార్! ఇది సైకిలు. ఎంత గంభీరంగా వుందో చూచామా! కొనుగోలుదార్ల సౌఖ్యార్థం ఉగాది పండుగ దాకా 10 0/0 తగ్గించాము. పెట్రోలు ఖర్చు చాలా తక్కువ. మీరు సైకిల్లో వెళ్తున్నట్టు వుండదు. రెక్కలు గట్టుకుని గాలిలో పరతెంచినట్టుంటుంది. అందుకే మన తెలుగు దేశానికి సంబంధించినంత వరకూ దీనికి ‘పంచకళ్యాణి’ అని పేరు మార్చాలనుకుంటున్నాము” అంటూ ఉపన్యాసం ప్రారంభించాడు.

సదరు ఉపన్యాసాన్ని వినడానికీ, సైకిల్ను చూడడానికీ, దోషిలా నిల్చున్న కమలాకరాన్ని చూపుల తూపులతో గ్రుచ్చడానికీ ఆక్కడొక గుంపు ప్రోగైంది.

పబ్లికు ప్రాసిక్యూటరుకు మల్లే గడగడా వాగేస్తున్న ఆ ఏజంట్లు కడ్డుతగిలి, ఓ పెద్దమనిషి నేరస్థుని తరఫున వకాలత్తు పుచ్చుకున్న న్యాయవాదికి మల్లే “ఈయన మోటార్ సైకిలు కొనదలచుకున్నమాట నిజమేనండీ! కానీ పరిస్థితులు అనుకూలించలేదు. అందువల్ల ప్రస్తుతం దీన్ని బేరమాడే ప్రసక్తే లేదు. మీరు సెలవు తీసుకోవచ్చు” అని నచ్చచెప్పాడు. ‘ఓస్, యింతేనా!’ అన్నట్టు ఆ ఏజంట్లు కమలాకరాన్ని ఒకటి

రెండుసార్లు ఎగాదిగా చూచి, చెవులు జాడించుకుని సైకిలు
పైకెక్కి వెనుదిరిగి చూడకుండా వెళ్ళిపోయాడు.

ఆ రాత్రి పడుకోడానికి ముందుగా వాలు కుర్చీలో
మేనువాల్చి పైకప్పుకేసిచూస్తూ, “అబ్బబ్బ, ఈ లోకుల
కంటే యినుప ముక్కులకాకులే నయం!” అన్నాడు
కమలాకరం.

“మెల్లగా అంటున్నారా ఆ మాట! వీధిలో తల
చూపించలేక పోతున్నానంటే నమ్మండి బాబ్బబూ! మీకు
పుణ్యముంటుంది. రెండు మాసాలు సెలవు పెట్టేయండి! మనం
వూరికి వెళ్ళిపోదాం” అంది పద్మావతి.

సమయానికంత మంచి సలహా యిచ్చినందుకు భార్యను
కృతజ్ఞ తాష్టావితమయిన చూపులతో అభిషేకించి, మానం
గానే అభినందించుకున్నాడు కమలాకరం!

కాలచక్ర పరిభ్రమణంలో రెండు నెలలంతా ఎంత?
చూస్తూ చూస్తూ వుండగానే ఆరేడు వారాలు యిటే దొర్లి
పోయాయి. కమలాకరం మళ్ళీ ఉద్యోగ బాధ్యతల్ని స్వీక
రించడానికి ఇంక రెండుమూడు రోజులకంటే వ్యవధిలేదు.

“అదేమిటి పద్మా! నీ వాలకం చూస్తుంటే నువ్విప్పుడు
నాతో బయల్దేరే వుద్దేశంతో వున్నట్టు లేవే!” అన్నాడు
కమలాకరం.

పద్మావతి కాసేపు గుణిసి “నే నా యింట్లో కాపురం
చేయలేనండీ” అంది.

“అయ్యయ్యో, అదేం మాట పద్మా! ఆ ఇంట్లో
అత్తమామల ఆరడి, ఆడబిడ్డల పోరువున్నట్లు మాట్లాడుతా

వేమిటి! ఇంకా ఆ వీధిలో కాపురంచేయలేనని చెప్ప, ఒప్పు
కుంటాను.”

“అదేనండీ అదే! నే నిలా చెప్పబోయి అలా
చెప్పేశాను.”

“ఇంతకూ ఇప్పుడేం చేయాలో అది మాత్రం
చెప్పవు!”

“ఇంకేం చేయగలమండీ! యిల్లు మార్చేయాలి.”

“రైటో! సలహా చెబుతే నువ్వే చెప్పాలి పద్మా!
నేనూ ఆలోచిస్తున్నాను...”

“తరువాత తీరిగా పొగడవచ్చుగానీ, మీరు క్రొత్తగా
చూడబోతున్న యిల్లు నాశంవారి వీధికి ఒకమైలు దరిదాపులో
వుండగూడదు.”

“అలాగే, అలాగే” కృతనిశ్చయంతో అన్నాడు
కమలాకరం.

నగరారణ్యాల్లో అద్దెకొంపకోసం వేటాడే విద్యలో
ఓనామాలైనా రానివ్వక కమలాకరం. కానీ ఆవిద్యలో
ఘటికుడైన ఓమిత్రుని తోడ్పాటువల్ల కమలాకరానికి పట్టణం
నుంచీ విసిరివేయబడినట్టున్న ఓమారు మూలపేటలో ప్రాకార
కుడ్యమూ, చిన్న పూలతోట, వంటగది, బాత్ రూమూగాక
మూడుగదులూ, ఓహాలు వరండాలతో చిన్న బంగళావున్న
యిల్లోకటి కుదిరింది.

కార్డు ముక్క చేరగానే, ఫోర్డు కంపెనీ వారికారులా
పరతెంచి వచ్చిన పద్మావతి ఆ యింటిని చూచి మురిసి
పోయింది.

“ఎంత బాగుందండీ ! చాలా బాగుంది. చేద బావి గూడా యింట్లోనే ! కొళ్ళాయి గిళ్ళాయి అంటూ వీధిలో బడిగాపులు పడవలసిన అవసరమేలేదు. నేను పదిగంటలకల్లా వంట ముగించేస్తాను. మీరు భోజనంచేసి ఆఫీసుకు వెళ్ళండి. నేను తలుపు గడియవేసుకుని ఏవైనా పుస్తకాలు చదువు కుంటాను. లేదా లేసులు అల్లుకుంటాను. అదీకాదంటే కాసేపు నిద్రపోతాను. మీరు అయిదుగంటకల్లా యింటి కొచ్చేస్తారు. కాఫీ తీసుకున్న తర్వాత మనం ఊరిబయటగా పికారెట్టాము. రాత్రి భోజమైన తర్వాత, వెన్నెల రాత్రయితే హాయిగా ఆకాశంలోకి చూస్తూ కూర్చోడానికి, ఎలాగూ డాబా వుండనే వున్నది. ఈ యింట్లో మనం తిన్నా, తినక పోయినా అడిగేవాళ్లు లేరు...”

“నీకూ నీవారు లేరు, నాకూ నావారు లేరు... ఛల్ మోహనరంగ! అని పాటను సవరించుకోడం తెన్న” అన్నాడు కమలాకరం నవ్వుతూ.

పద్మావతి వరాండాలో నిలబడి ఆ వీధివైపు చూచింది. ఇది నాశంవారి వీధిలా లేదు. ఇంట్లు అక్కడొకటి, యిక్కడొకటి చెల్లా చెదరుగా వున్నాయి. కానీ ఈ ఎదురింట్లో ఒక సుందరమ్మక్క, ప్రక్క యింట్లో ఒక పార్వతమ్మ పిన్ని. ఆ పెంకుటింట్లో ఒక సుహాసిని వుండ రనుకోడానికి వీల్లేదు. ఈ అమ్మలక్కలు మొదట మొదట ఎంతో అప్యాయతగా స్నేహానికి రాదీస్తారు. ముక్క నొచ్చినా ముఖం వాసినా పరామర్శలవర్షం కురిపించి, ఆత్మీయతను ఒలకబోస్తారు. దినాలు గడిచినకొద్దీ వీళ్ళ అసలు బంధారం బయటపడుతుంది.

బాబూ ! వీళ్ళకొక నమస్కారం. ఇందాకా జరిగిన కాస్త
చాలు !

“ఏమిటి పద్మా ! చాలా తీవ్రంగా ఆలోచిస్తున్నావు?”
అన్నాడు కమలాకరం.

“అబ్బే ఏముంది ? వీళ్ళ కందరికీ మనం బోనులో పడ
నున్న కొత్త జంతువులకు మల్లే కనిపిస్తున్నామేమో ! అప్పుడే
కిటికీలు తెరచుకుని మనల్ని చూడ్డానికి సిద్ధమయ్యారు.
అమ్మో ! వీళ్ళ ఆటలు నాదగ్గరేం సాగవు ! మీరు లోపలికి
వచ్చేయండి” అంటూ పద్మావతి బిరబిరా లోపలికి వెళ్ళి
పోయింది.

కమలాకరం తెల్లబోయి “అదేమిటి పద్మా ! వీళ్ళ
వైన కక్ష గట్టినట్టు మాట్లాడేస్తున్నావు?” అన్నాడు.

నా బాధ మీకేం తెలుసు నన్నట్లు పద్మావతి భర్త
వైపు అదోమాదిరిగా చూచింది.

పోనీలే, నాకెందుకు తెమ్మనుకున్నాడు కమలాకరం.

కానీ పద్మావతి చిత్త ప్రపృత్తిలో నస్తున్న ఈ చిత్ర
మైన మార్పుయొక్క విశ్వరూపాన్ని గమనించినకొద్దీ కమలా
కరం మాటిమాటికీ విస్తుపోవలసి వచ్చింది.

“ఇంతకు మునుపు ఎక్కడుండే వారమ్మాయ్?” అని
ఎదురింటావిడ ప్రశ్నిస్తే, పద్మావతి “అదేమిటండీ ! అలా
అడుగుతున్నారు. మనుషులన్న తర్వాత ఊళ్ళోవుండక అడి
విలోవుంటారా” అని సమాధానమిచ్చింది.

“మీవారి ఉద్యోగ మేమిటండీ?” అని ఎవరో అడిగితే
“ఉదరపోషణకై వుద్యోగమైతే ఏమిటండీ ? ఏదో ఒకటి”
అంటూ పుల్లవిరిచినట్లు బదులు చెప్పింది.

“ఏమిటమ్మో ! కాస్తా తలుపు తెరవగూడదా ?
ఎంతసేపూ నాలుగు గోడలమధ్య ఖైదీలా కూర్చుంటూ
వెందుకూ ?” అంటూ కడపదాకా వచ్చిన వాళ్ళని “ఒంట్లో
ఏమీ బాగుండడం లేదండీ ! డాక్టరుగారు విశేషంగా
మాట్లాడగూడదన్నారు” అని చల్లగా సాగనంపింది.

“నిష్కారణంగా వీళ్ళతో విరోధం కొని తెచ్చు
కుంటున్నావేమో పద్మా !” ఓ రోజు కమలాకరం బాధగా
అన్నాడు.

“వీళ్ళతో స్నేహంగా వుంటే మనకు ఒరిగే దేమిటి,
లేకుంటే తరగేదేమిటి ? మనం ఈ యింటికి కాపురమొచ్చి
ఒక నెలరోజులవుతాయి గదా ! వీళ్ళకు మనం యింతకు
మునుపు ఎక్కడండే వాళ్ళమో తెలియదు. మీరుచేస్తున్న
వుద్యోగమేమిటో తెలియదు. అసలు నాపేరేమిటో తెలియ
దంటే నమ్మండి తెలుసుకోవాలన్న కుతూహలం వున్నప్పటికీ
నన్ను ప్రశ్నించడానికి వీళ్ళకు గుండెల్లేవు. నేను పెడసరంగా
తప్ప మరొక విధంగా బదులు చెప్పనన్న సంగతి వీళ్లకు బాగా
తెలిసిపోయింది. నా కిప్పుడెంతో హాయిగా వుంది” అంటూ
పద్మాపతి విజయగర్వంతో నవ్వింది.

కానీ జీవితం ఎల్లకాలమూ హాయిగానే గడచిపోదు.

ఓ రోజు ఉదయం పదిగంటలకే ఆఫీసుకు వెళ్ళిన కమలా
కరం పన్నెండుకల్లా యింటికి తిరిగి వచ్చేశాడు.

“ఏమిటండీ! ఏం జరిగింది?” అంటూ పద్మావతి కంగారు పడిపోయింది.

“మరేం భయపడకు పద్మా! శుభవార్త చెప్పిపోతా మని రెక్కలు గట్టుకుని యిలా రివ్వన వచ్చే శాను. మనకు ప్రమోషన్ వచ్చేసింది. ఆఫీసరుగారు స్వయంగా పిలిచి ఆర్డరు చేతికిచ్చారు” అంటూ కాగితాన్ని జేబులోనుంచీ పైకి తీసి గాలిలో రెపరెప లాడించాడు కమలాకరం.

“నిజంగా!” కళ్ళు ఆకర్ణాంత విశాలాలై పోతుండగా ఆశ్చర్యంతో ప్రశ్నించింది పద్మావతి.

“నిజం, నిజం. నువ్వు తీరిగ్గా ఆశ్చర్యపడుతూ కూచో. నేను అయిదు అయిదున్నరకట్లా వచ్చేస్తాను” అంటూ కమలా కరం సైకిలుపైన తుర్రున వెళ్ళిపోయాడు.

పద్మావతి నిలువుటద్దం ముందు నిల్చుని తన సౌంద ర్యానికి తనే మురిసిపోయింది. ఆ తరువాత పెళ్ళయిన కొత్తలో జంటగా తీయించుకున్న ఫోటోను గుండెల కదుముకుని ఏదో మధురగీతిక పాడుకుంది. కుర్చీలో కూర్చుంది. ఈజీచేర్లో పడుకుంది. ఉండి వుండీ యిల్లు నలుమూలలా కలియ తిరిగింది...

పది పదిహేను నిమిషా లిలా అవస్థపడిన తర్వాత— పట్టరానంత ఆనందాన్ని, ఏనుగెక్కినంత సంబరాన్ని యిలా నాలుగు గోడల మధ్య కుదించి వుంచడం ఆమెకు దుస్తరంగా తోచింది—పద్మావతి ధనుష్యక్తమైన బాణంలా రివ్వన వీధి లోకి వచ్చేసింది.

ఎదురింటావిడ సంచి చేతబట్టుకుని మెట్లు దిగి వీధిలో
అడుగు పెడుతోంది.

“ఏమండీ పిన్నిగారూ! బజారుకు వెళ్తున్నారేమిటి?”
అంటూ ఆప్యాయంగా పలకరించింది పద్మావతి.

“ఏం బజార్లోలే తల్లీ! మా బ్రతుకే బజారులా వుంది”
అంటూ ఎదురింటావిడ ముఖం త్రిప్పుకుని వినవిన నడచి
పోయింది.

చింతనీళ్ళు చిలకరించినట్టుగా పద్మావతి ముఖం ముకు
ళించుక పోయింది. కొండంత ఉత్సాహం నేలమట్టానికి అణ
గారి పోగా ఆమె గిరుక్కున వెనుదిరిగింది. అయ్యో, తను
చేసింది చాలా ఘోరమైన పొరబాటు. తన యిష్టాయిష్టాలకు
అనుగుణ్యంగా ఒకప్పుడు తనతో ప్రసక్తి కలిగించుకుని, మిగిలి
నప్పుడు దూరంగా వైదొలిగి వుండడానికి లోకులు తన చేతి
కీలుబొమ్మలు గారు. వాళ్లు మైత్రి నెరపుతారు. కలహిస్తారు.
అసూయపడతారు. గౌరవిస్తారు. పదిమందిలో తనూ ఒక్క
తేగా మెలగదలచుకున్నంతవరకు. స్నేహమో, విరోధమో,
అసూయో, గౌరవమో ఎప్పుడేది ఎదురైతే అప్పుడు దాన్ని
స్వీకరించడానికి సిద్ధంగా వుండక తప్పదు. అలా కాదనీ తను
లోకుల్ని తృణీకరిస్తే. వాళ్లు తన వ్యక్తిత్వాన్ని గుర్తించ
డానికే నిరాకరిస్తారు.

“అవును, ఇప్పుడు నాకు విధింపబడిన శిక్ష యిదే!”
అనుకున్నది పద్మావతి.


ప్రమోషను వచ్చిన పది రోజులకే కమలాకరం
రేడియో కొన్నాడు. కంటుఅమేరకు డబ్బు చెల్లించడానికి

ఒప్పందమై మోటార్ సైకిల్ గూడా కొనుక్కున్నాడు. ఏతే
 రేడియో గానీ, మోటారు సైకిలు గానీ సంతృప్తినీ, సంతో
 షాన్నీ యింటి లోపలికి వెంటబెట్టుక రాలేకపోయాయి—
 సంతోషమూ, సంతృప్తి డబ్బిస్తే బజార్లో దొరికే వస్తువులు
 గావు.

కమలాకరానికి ప్రమోషను వచ్చినమాట నిజమే!
 కానీ ఆ ప్రమోషను మూలంగా లభ్యం గావలసిన ఆనందం
 మాత్రం ఆకాశ కుసుమంలా అంతంత దూరంలోనే వుండి
 పోయింది. దీన్నే మరొకవిధంగా చెప్పవచ్చు — స్రతం
 నెరవేరింది కానీ ఫలం మాత్రం దక్కలేదు.

* * *

అద్దె యింటికొసం మళ్ళీ నాళంవారి వీధిలోనే అన్వే
 షణ ప్రారంభించిన కమలాకరం “ఇప్పుడున్న ఇంటికేమిండి?”
 అని ప్రశ్నించిన పరిచితులందరికీ “అబ్బే, అది దయ్యాల
 కొంపండి! రాత్రుల్లో గంగాళాలు దొర్లుతాయి. డాబాపైన
 రాళ్ళు పడతాయి. పెట్టిన వస్తువు పెట్టినచోట వుండదు”
 అంటూ దీనంగా ప్రత్యుత్తర మిచ్చాడు.


 2/1/70